

ሰንበት ዘደብረ ዘይት

ታሕሣሥ 6 2006 ዓ.ም. (12/15/13)

መዝሙር: ሠርዐ ሰንበተ ለሰብእ ዕረፍተ.

ንባባት: ሮሜ 5:12-19፣ ፪ጴጥ 3:10-ፍ፣ ግ.ሐ. 26:1-11፣ ሉቃ 12:35-40።

ምስባክ: ለነዳያኒሃኒ አጽገቦም እክለ፣ ወለካህናቲሃኒ አልበሶሙ ሕይወተ፣ ወለጸቃኒሃኒ ትፍሥሕተ ይትፈሥሑ።

በዚ ሰንበት ዝዝመር መዝሙር ከአ “ሰብ ከዕርፈላ ምእንት ሰንበት ሰርዐ አብ ሰማይን አብ ምድርን አብ ባሕርን አብ መሬትን ምእንቲ ዘለዉ። ምእንቲ አቦታትና ነብያትን ሓዋርያትን፣ ምእንቲ ጳጳሳትን ቀሳውስትን ዲያቆናትን መዝካሳትን ሰንበት ንዕረፍቲ ሰርዐ፣ ንጸድቃንን ንጥሕንን ንሙታንን ሕያዋንን ኢሉ ሰንበት ምእንቲ ዕረፍቲ ሰብ ኢሉ ሰርዐ፣ ንሳ ሰንበት ክርስቶስ ማኅደር ስም ንልዑል እያ” ይብል። ምስጢር ምዓልቲ ሰንበት ተረዲእና አብ ጥቕሚ ነፍስና ክነውዕላ የዘኻኸረና። ሰንበት መዓልቲ ዕረፍቲ ክብሃል እንከሎ ንኹሉ ግዙፋዊ ሥራሕና ገዲፍና ውራይ ነፍስና ክነቐድም ይነግረና። አብ መዓልቲ ሰንበት እንፍጽሞ ስራዓተ ቅዳሴ ንሕያዋንን ንሙታንን አብዘለና አለና ከም ዝጠቕመና ፈሊጡ ተስትፎና ከይንዝንግዕ ይመኻረና። ሰንበት ካብ ኩለን ዕለታት ዘዕብያ ክርስቶስ ካብ ሞት ዝተንሥአላ ከምኡ መንፈስ ቅዱስ አብ ልዕሊ ሓዋርያት ዝወረደላ ስለ ዝኾነት ንኣና በኹሪ ዕለታት እያ፣ ካብ ኩለን ከአ ትግቢ።

ቅዱስ ጳውሎስ አብ ሰብ ሮማ ዝጸሓፎ እያ ቀዳመይቲ ንባብና፣ ነጻ ምዃን አብ ክርስቶስ እንታይ ማለት ምዃኑ ይገልጻልና። ነዚ ከብርሀ ኢሉ ነቲ ብሰንኪ ውድቀት ቀዳማይ ኣዳም ዝመጸ መከራን ነቲ ብዳሕረባይ ኣዳም ዝመጸ ጸጋን በረኽትን እናአወዳደረ ይገልጻልና። ከምኡ ብሳላ ህያብ ድሕነት ንጢኣት ከምእተሳዕረ ይነግረና። ነዚ ብዝርኢ አብ ሓዲስ ኪዳን አብ ጽሑፋት ጳውሎስ ዝግበየ ጥቕሲ እንረኽቦ አብ ሮሜ 3:21-26፣ 5:15፣ 12:3-6፣ ኤፈ 3:8-17 እዩ። ህያብ ጸጋ ድሕነት ግላዊ ጉዳይ ኣይኮነን ንኻልኣት ንምግልጋል ምእንቲ ዝውሃብ እዩ። “ንፍቕሪ ስዓብዋ ንመንፈሳዊ ውህበታት ምናዳ እኳ ኽትንበዩ ኣዚኹም ተመነዩ” (1ቆሮ 14:1) ይብል። ምንባይ ወይ ብቋንቋታት ምዝራብ ኣባና ከተኸር የብሉን አብ ቃል ኣምላኽ አብ መንጎና ዘሎ እዩ ከተኸር ዝግብኣ። ጳውሎስ አብዚ ነቲ አብ ብሉይ ኪዳን ዝርከብ ሓሳብ ተአዝዞ ከም ምስማዕ ድምጺ ኣምላኽ ዝብል የጠቓልሎ። አብ ዝኾነ እዋን እስራኤል ክሰምዕ ክእዘዝ እንከሎ እቲ ህዝቢ ብግድነት ነቲ ትእዛዝ ከኽብር ኣለዎ። ነዚ ብዝሰማማዕ አብ ፍልጲስዩስ 2:8 ጳውሎስ “ክሳብ ሞት ተአዝዚ ኮነ” ይብል።

ጳውሎስ አብዚ ዘስተምህረና ክርስትያናዊ ትእዛዝ ተጽዕኖ ከምዘይኮነ ንምግላጽ እዩ። ክርስትያናዊ ተአዝዞ ምስማዕን ነቲ ዝሰመዕካዩ መልሲ ምሃብን እዩ ዝደሊ እዚ ኸአ አብቲ ኣምሳል ኣምላኽ ዝብል እናግበኻ ምኻድን ንርእስና ኣስተንተንቲ ክርስቶስትስ ክንከውን ምግላጽ እዩ። ጸጋ ንኃጢአት ዝሓልፎ ነቲ ኣምላኽ ዘቕርበልና መጻዋዕታ ክንሰምዕን ክንእዘዝን እንከሎና እዩ።

ወንጌል ሉቃስ ክሳብ ምጽአት ክርስቶስ ንቑሓት ክንከውን ይነግረና። “ሓቓቑኹም ዕጡቕ መብራህትኹም ብሩህ ይኹን” ዝብል ክሳብ ክንደናይ ምስንዳው ከምዘድሊ ይነግረና። እዚ ሓቓቑኹም ዕጡቕ ዝብል አብ ክልቲኡ ኪዳናት ደጋጊሙ ክጥቀስ ንርእዮ። (አብ ኢዮብ 38:3፣ 4:7፣ ኤፈ 6:14፣ 1ጴጥ 1:13)። “መብራህትኹም ብሩሕ ይኹን” አብ ጊዜ ኢየሱስ ብዘይቲ ዝበርህ መብራህቲ አብ ገዛ ከብርህሉ ዝጥቀሙሉ ዝነበረ እዩ። አብ ጉዕዞ ለይቲ ክጠቕሞም ኢሎም አብ ክብ ዝበለ ቦታታት መብራህቲ ምቕማጥ ልሙድ እዩ ነሩ። እዚ ናይ ዘይቲ መብራህቲ ካልእ ትርጉም እውን ኣልእ፣ ናይ ፍልጠትን ንመገዲ ኣምላኽ ናይ ምኽታል ምልክት እዩ። አብ መዝሙር 119:105 ዝበለጸ አብነት እዩ “ቃልካ ንስጉምተይ መብራህቲ ንመገደይ

ብርሃን እዩ” ይብል። አብ ሓዲስ ኪዳን ኢየሱስን ዮውሐንስ መጥምቕን ከም መብራህቲ ይግለጹ (ዮሐ 5:35፣ ራእ 21:23።

ቀዳማይ ክፋል ትሕዝቶ እቲ ወንጌል ብዛዕባ እቶም አገልግለቲ ንጎይትኦም ካብ መርዓ ክምለስ እንከሎ ተሰናድዮም ዝጸንሕዎ እዩ ዝዛረብ። እዚ ምጥቃስ ናይ ጎይታን መርዓን ብርግጽ ነቲ ዳግማይ ምጽአት ኢየሱስ ክርስቶስ ዘመልክት እዩ። ነቛሕካ ምጽባይ አብ ክልቲኡ ኪዳናት ሓደ ብተደጋጋሚ ዝንገር አርእስቲ እዩ። አብ ብሉይ ኪዳን ብፍላይ ብእዋን ለይቲ ወተሃደራት ነቛሕም ይሕልዉ (2ሳሙ 18:24)። ነብያት እግዚአብሔር ነቲ ዝግበር ዘይቅኑዕ ግፍዒን ኃጢአትን ክኸጽዕ ኩሉ ጊዜ ከም ዝዕዘብን ከምዝመጽእ ይነግሩ (ኤር 6:17-19። አብ ሓዲስ ኪዳን ንሞራላዊ ጠበያት ብዝርኢ አብ ማር 8:15፣ ማቴ 16:6 ነቛሕካ ምጽባይ ከምዘድሊ ንአብነት ክንርእዮ ንኸእል። ክልቲኡ ኪዳናት ከስ ድሕሪ ውድቀት ቀዳሞት ወለድና ምንቃሕ ምስንዳው ከምዘድልዮና ብንጹር ይሕብሩና። ኩልና ደቂ ሰባት እንነብር ዘሎና ሕይወት ክሳብ ዘይሰራዕና ክንሓዊ ክንቅደስ አይክአልን እዩ። መገዲ ጉዕዞ ሕይወትና ከምቲ አምላኽ ዝደልዮ ክኸውን ወንጌል ገሊፉ ይዛረብና።

“እቶም ጎይትኦም ኪምለስ ከሎ ነቛሕም ዚረኽቦም ገላው ብፁዓን እዮም፣ ተዓጢቑ አብ መአዲ ከም ዜቐምጦም ቀሪቡውን ከም ዜገልግሎም ብሓቂ እብለኩም አሎኹ”። ነቛሕካ ምጽባይን አገልግሎት አድሕድና መሰረታዊ ሓቂ ከምዝኾነ ይነግረና። አብዚ ዓለምና ሓደ መራሕ ሃገር ነቶም ትሕቲኡ ዘለዉ ከገልግል ክንርኢ ዘይሕሰብ እዩ። ወንጌል ግን አብሪኡ እቲ ሓቂ ከመይ ከምዝኾነ ይነግረና። እዚ ከም ንጉሥ ኮይኑ ዘገልግል ንኢየሱስ እዩ ዘመልክት (ሉቃ 13:30) **“እንሆ ድማ ቀዳሞት ዳጎሮት ዳጎሮት ከአ ቐዳሞት ክኾኑ እዮም”** ይብል። እቲ ዝበለጸ ካልእ አብነት ናይ እዚ አገልግሎት ከአ አብቲ ኢየሱስ አእጋር አርድእቱ ክሓጽብ እንከሎ ተራእዩ (ዮሐ 13 1-17)።

አብ ታሪኽ ክርስትናና ብዙሓት ነገስታትን ማንም ሰባትን ነዚ ናይ ክርስቶስ አሰር ተኸቲሎም ብምሉእ ሕይወቶም አብ አገልግሎት ካልኣት ከምዘሕለፉ ቅዱስ ሕይወት አሕሊፎም አብነት ንብዙሓት ከምዝኾኑ ንርኢ። ገለ ነገስታት ሃብታማት እውን ንሃብቶም ንድኻታት እናዓደሉ ከምዝነብሩ ዝነበሩ ንርኢ። እዚ ኹሉ አምላኽ አብ ጉዕዞ ምድራዊ ሕይወቶም መብራህቲ ኮይኑ ንኹሉ ክርእዩ ክምምዩን ከምዝኸእሉ ገርዖም በዚ ኸአ ልዕሊ ኹሉ ንአምላክ ሰሪዖም ይነብሩ ነሮም።

ትሕትና አፍደገ ሰማይ ከምንርኢ ይገብረና። ዝሓለፈ ጸሎተ ሓሙስ ርእስ ሊቃነ ጳጳሳት ፍራንጨስኮስ አብ ናይ መንእሰያት ቤት ማእሰርቲ ከይዶም አእጋር ናይ ዝተፈላለዩ ባህልን እምነትን ዘልኦም ሓጺቦም እዚ ንዓለምና አሰንቢድዋ። አብ እግሪ እዞም መንእሰያት ተምበርኪኹም ክሓጽብዎም ከለዉ ዓለምና ዓቢ ትሕትና ተማሂራ። ናይ ሎሚ ወንጌል ነዚ እዩ ዘዘኻኸረና። ንሕና እውን ክሳብ ዳግማይ ምጽአት ክርስቶስ ነሕዋትና እንታይነቶም ብዘየገድስ ክነገልግል ከምዝግባእ ይነግረና። አብ ወንጌል ዝተፈላለዩ አብነታት ንርኢ (አልኣዛርን እቲ ሃብታም ሰብአይን፣ ኢየሱስ ነታ አብ ዝሙት ዝተረኽበት ሰበይቲ ክኸላኸለላ እንከሎ) አብ ሕይወት ጨረሹ ዘይተጸበኻዮ ምልወጥ ክመጽእ ከምዝኸእል ይሕብረና። እዚ ማለት ሃብታማት ድኻታት ይኹኑ ድኻታት ከአ ሃብታማት ይኹኑ፣ ዓለምካ አብ ዝኾነ እዋን ክትቅየር እንከላ ከቢድ እዩ። ትስዕር ጸኒሕካ ክትሰዓር፣ ትመርሕ ጸኒሕካ ክትምራሕ ቀሊል አይኮነን። ገለ ኸአ አብዚ አለዉ ከይተባህለ አብ ዝኾነ ዓይነት ሕይወት ኩሉ ክቐየረሎም ክትርኢ ዘገርም እዩ። ዓለምና አበይ ገጸ እያ እትጉዓዝ ዘላ። ንተሓድሶን ቅድስናን ወይስ ብአንጻሩ ክንሓስቡ ዝግባእ ጉዳይ እዩ።

ወንጌል ሉቃስ እምብኣር ጉዕዞ መገዲ ሕይወትና ርኢና ክንክእል እና አዘኻኸረ ንምጽአት ክርስቶስ ሰንድዋት ክንከውን ይነግረና። አብ ጉዕዞና ፍቕሪ አምላክ አባና ክግዝዝ ቅድስና ትሕትና አገልግሎት አድሕድና ክነዕቢ ከምዘድሊ ይነግረና። ዘንጊዕና አብ መገዲ ጸጋም ከሎና ወይ እውን ሰይጣን ተዓዊትልና እንከሎ መዓልቲ ጎይታ ከይትመጸና የጠንቅቕና።

ሳልሰይቲ ንባብና ካብ ካልኣይቲ መልእኽቲ ጴጥሮስ ተመሳሳይ ሓሳባት ተቐረበልና። “መዓልቲ ጎይታ ከም ሰራቕ ኮይና ክትመጽእ እያ” እዚ ኣብ 1ተሰ 5:2 ኣብ ማቴ 24:43-44፣ ሉቃ 12: 39-40፣ ራእ 3:3 ኩሎም ብተመሳሳሊ መገዲ ንመዓልቲ ጎይታ ብዘይ ተሓስበ ክትመጽእ እያ እሞ ተሰናዲና ክንጽበያ ይነግሩና። ጴጥሮስ ነቲ ዝኸውን ድሕሪ ምንጋሩ እንታይ ዓይነት ሰባት ክኾኑ ከምዝግባእ ይነግር። “ነታ ኣምላኽ ዝመጸላ መዓልቲ እናተጸበኹምን እናአቀለጠፍኩምን ብቕዱስ ሕይወትን ብፍርሃት እግዚአብሔርን ክትነብሩ እዩ ዝግብኡኩም” ይብል። “ሓዲስ ሰማይን ሓዲስ ምድርን ንጽቦ ኣሎና” ኣብ ራእይ 21:1 ተመሳሳሊ ሓሳብ ንርኢ። ኩኖ እዚ ዘሎ መከራ ዘሎ ራህዋ ክንርኢ እሞ ሕይወትና ብቕድስና ክነብር ዘዘኻኻር እዩ።

ምስ ኣምላኽ “ነዚ እናተጸበኹምሲ ብዘይ ነውርን ብዘይ መንቅብን ምስኡ ሰላም ዘለኩም ኳንኩም ክትርከቡ ተጋደሉ” እናበለ ምስ ኣምላኽ ዘሎና ርክብ ክንርኢ ይዕድመና። ከመሎኹ ኢልና ርእስና ክንርኢ። ኣምላኽ ኃጢአተኛታት እንከሎና ከም ዝዕገሰና ክገልጽ እንከሎ “ጎይታና ንኼድነኩም ኢሉ ዘርእዮ ዘሎ ትዕግሥቲ ሕሰቡ” ይብል። ነፍስ ወከፍና ክፍኣትና ኃጢአትና ርኢና እንተ ንኸእል መጀመርያ ክንደይ ንኣምላኽ መፍቀርናዮ ምስ እዚ ኹሉ ተዓጊስካዲ ዘሎኻ ኢልና። ካልኣይ ከማና ሰባት ሥጋ ዝለበሱ ከማና ዝጋገዩ ዝወድቁ ምዃናም ርኢና ክንምሕሮም ክንዕረቕም ምኽኣልና።

“እምብኣር ብስሕተት እቶም ስዲ ዝኸዱ ዘለዉ ተሳሒብኩም ካብቲ ጽኑዕ መሠረትኩም ከይተወድቁ ተሓለዉ” እናበለ ሓውና/ሓፍትና ከምኡ ፈተውትና ምኽንያት ጥፍኣትና ክኾኑ ከምዝኸእሉ ይነግረና። “ካብ ፈታዊኦይ እምበር ካብ ጸላኢኤይስ ባዕለይ ኣሎኹ” ዝብል ብሂል ኣሎ ኣብ ገለ እዋን ከይተረድኡና ፈተውትና ቤተ ሰብና ምኽንያት ውድቀትና ክኾኑ ይክኣል እዩ። ልቦናን ምስተውዓልን የድሊ። ንሓቂ ኣብ ዋጋ ዕዳጋ ክነውርዳ የብልናን። መድኃኒና “ቃልኩም እወ እወ ወይ ኣይኮነን ኣይኮነን ይኹን ይብልና። ክልተ መገዲ ሒዝና ክንከይድ ኣይንኸእልን ኣና ንኣምላኽን ንሰይጣንን ብሓደ ክነገልግል ኣይክኣልን እዩ ስለዚ ዓይንና ንሓቂ ርእዩ መንፈሳዊ ድፍረት ከለብስ ኣልኦ።

“ብናይ ጎይታናን መድኃኒናን ኢየሱስ ክርስቶስ ጸጋን፣ ንኣኡ ብምፍላጥን ግና ዕቡዩ”። ኩሉ ዘሎና ህያብ ኣምላኽ እዩ ብዘይ ህያብ ኣምላኽ ሓንቲ ጽቡቕ ክንገብር ኣይንኸእልን ኣና። እሞ ኣብ ልቦይ ኣብ ሕይወተይ እንታይ እዩ ዘሎ፣ ክፍኣት ኃጢአት ቂምታ፣ ዝተፈላለየ ካብ ኣምላኽን ሰብን ዝፈሊ ጉድለታት፣ ነዚ ኹሉ ዝሓዘ ልቢ ኣምላኽ ምስኡ የለን ነዚ ክንስዕር ኣብ ኣምላኽ ንመለስ። ንኣምላኽ ክንፈልጦ ክነለልዮ ኣብ ሕይወትና እንተ ኸኣልና ኣይክንጠፍእን ኣና። ሎሚ ከቢዱ ዘሎ ሰብ ቦታ ኣምላኽ ብሃብቲ ብኣነ ዝብል ተኪእዎ ብትዕቢትን ክፍኣትን ተመሊኹ መገዲ ሰማይ ጠፊእዎ እንርእዮ ዘሎና ሓቂ እዩ። እታ ሓንቲ መፍትሒ ኣብ ኣምላኽ ተመሊስካ ኣፍልጦ ኣምላኽ ኣብ ሕይወት ነፍሲ ወከፍ ሰብ የድሊ ኣሎ።

ኣብዚ እዋን እምብኣር ኣበይ ከምዘሎናን ከመይ ንጉዓዝ ከምዘሎናን ኣለለና ሕይወትና ንሓድስ። ንፈቃር ኣምላኽን ንለምኖ መገዲ ድሕነተይ ከሰክፈኒ እሞ ቅድስና ዝመልኦ ሕይወት ሒዘ ክጉዓዝ ኣሰንየኒ ንበሎ። ኣብ ኩሉ ብጸግኡ ይሓግዘና። ኣሜን።

ኣባ ንጉሠ ፍሥሓ